

ڈاکٹر جابر حسین  
اسٹنٹ پروفیسر  
گورنمنٹ ڈگری کالج، سریاب روڈ، کوئٹہ

## پاکستانی اردو غزل پر تنقیدی بحثیں

### (۶۰ء اور ۷۰ء کی دہائی کے معروف رسائل و جرائد کے حوالے سے)

In the decades of 60s and 70s, a number of critical essays and discussions on Pakistani Urdu Ghazal were published in Urdu literary magazines. Different literary critical trends can be seen in different literary magazines in this regard. As a whole these discussions and critical essays played an important role in understanding the trends and explaining the poetic theme of Pakistani Urdu Ghazal. On the other hand this situation gradually promoted the criticism on Pakistani Ghazal.

This article shows the prominent trends and discussions of the decades of 1960s&1970s published in literary magazines, and also comments on the overall situation of criticism on Pakistani Urdu Ghazal.

سماں اور ستر کی دہائیوں میں جن موئر رسائل و جرائد نے تنقید اور پاکستانی غزل کی تنقید کے نظری اور عملی مباحثت کو اہمیت دے کر مقالات اور مضامین شائع کر دیے ان میں اسلوب (ماہ نامہ)، نیادور (ماہ نامہ) (جڑعات)، مہماں (خیابان) (ششمہ) (سب رس) (ماہ نامہ) (اوراق) (ماہ نامہ) (فون) (ماہ نامہ) اور (نیا یام) پندرہ روزہ کے نام سر فہرست ہیں۔

اس دور میں متعدد بحثیں پاکستانی اردو ادب کے حوالے سے اردو رسائل و جرائد کے صفحات کی زینت بنتی رہیں۔ مثلاً پاکستانی ادب و ثقافت و تہذیب کی بحث، اسلامی ادب کی بحث، ادب میں پاکستانیت کی بحث، پاکستانی غزل کو پاکستانی تہذیب و ثقافت کے آئینے میں پر کھنے کار بجان، کلاسیک شعراء کو ان کے سماجی و خارجی ماحول کے تنازع میں سمجھنے کا رجحان وغیرہ۔ ان تمام مختلف ابحاث و رجحانات نے مجموعی طور پر سماں اور ستر کی دہائی کو ایک کشمکش میں بتلائی کر لکھا۔ متنزہ کردہ بالا ابحاث کا تعلق عمومی اور بنیادی طور پر تو تمام پاکستانی اردو اصناف ادب سے ہے۔ موضوع، طرز، فکر و احساس اور فنی زاویوں کے حوالے سے ان بحثوں کا ایک نمایاں اور مضبوط تعلق غزل سے بھی ہے۔

ان دہائیوں میں ایک بحث تو "اردو ادب میں پاکستانیت" یا "پاکستانی ادب" کی رہی۔ اس بحث کا نقطہ آغاز حسن عسکری کا ایک اخباری کالم ہے جس میں انہوں نے پہلی مرتبہ یہ الفاظ استعمال کیے۔ یہ کالم ۱۹۷۷ء کے ادبی رسالہ "نیادور" میں چھپا۔ پھر پاکستانیت یا

پاکستانی ادب کے ان الفاظ اور بحث کو ۱۹۲۸ء میں ڈاکٹر آفتوب احمد نے اپنے مضمون "اردو ادب تقسیم کے بعد" میں چھیڑا اور کہا "اردو کا پاکستانی ادب اس طرح پیدا نہیں کر سکتے اس کے لیے ایک مضبوط پشتبان کی ضرورت ہے جو صرف اراضی فراہم کر سکتا ہے۔"<sup>(۱)</sup> ڈاکٹر سید عبد اللہ نے اپنے ایک مضمون "اردو ادب میں پاکستانیت کا مسئلہ" میں اسکی وضاحت کی اور اس نتیجے پر پہنچ کے ادب میں پاکستانیت کا مطلب محض یہ ہے کہ پاکستان میں لکھنے والے ادب کے لیے ضروری ہے کہ اس میں وہ قومی روح منعکس کی جائے جو نظریہ پاکستان میں موجود ہے۔

پاکستانیت محض سیاسی جغرافیائی اصطلاح نہیں بلکہ اس کے کچھ تہذیبی نظریاتی معنی بھی ہیں۔ پاکستانیت کسی علاقائی مزاج کا نام نہیں۔ اس سے مراد ایک مجموعی مسلم مزاج ہے جو اپنی ہزار سالہ تاریخ میں کل مسلمانان ہندنے ایک بین الاقوامی اسلامیت کے تحت ڈھالا جس میں پوری ہندی اسلامی تہذیب آجائی ہے۔<sup>(۲)</sup>

ماہر القادری نے "پاکستانی ادب کیا ہے" کے عنوان سے اپنے مضمون میں پاکستانی ادب کے خود خال واضح کرنے کی کوشش کی۔ پاکستانی ادب اور اسلامی ادب کا سوال بھی تعلیمی اور ادبی رسائل میں ابھر تارہا۔ دسمبر ۱۹۶۳ء میں پشاور یونیورسٹی کے "میہابان" میں اس سوال کا جواب مولانا منتظر حسین ماہر القادری کی جانب سے یوں تفصیلاً چھپا۔

پاکستانی ادب وہی ادب ہے جس میں پاکستان کے مقصد و جوہ (اسلام) کی روح سموجی ہوئی ہے جو جامد نہیں نمود پسند ہے، جو خشک نہیں رنگیں ہے، جو تنگ نہیں وسیع ہے بلکہ بے حد و بے کراں ہے، جو رنگیں ہے مگر رنگ نہیں، جس کے مطالعے سے ذوق و وجہ ان کو آسودگی میسر آتی ہے اور ذہن و فکر کو روشنی ملتی ہے۔<sup>(۳)</sup>

ایک بحث اس دور میں تخلیق کار کی تخلیق کو اس کے عہد کے سماجی و ثقافتی تناظر میں سمجھنے کے حوالے سے نظر آتی ہے۔ بالعموم تقدیم لکھنے کے حوالے سے اپنی زبان، اپنے معاشرے اور سماج کے مناظر و ماحول اور اپنی تہذیب و ثقافت کے تناظرات کو اہمیت دینے کی ضرورت محسوس کی گئی۔ ماہنامہ "ساقی" میں بیگم خورشید مرزا نے اپنے ایک مضمون "تقدیم بھی تخلیق ہے" میں لکھا ہے۔

افسوں اس بات کا ہے کہ بجاۓ اس کے کہ ہم اپنی زبان کا مذاق سمجھنے کی کوشش کریں اور اپنی روایات پر بنی تقدیمی ذوق پیدا کریں، ہم جان بوجھ کر اپنی تقدیم کا پیدا ہوتے ہی خود گلا گھونٹ رہے ہیں اور مغربی تقدیم کے مقابلے میں اسکی کم مانگی کو دیکھتے ہوئے اسے کوئی اہمیت ہی نہیں دے رہے۔ اس میں کوئی شک نہیں کہ دوسری زبانوں کے ادب کے مطالعے سے ہماری نظر میں وسعت پیدا ہوتی ہے لیکن اپنی تخلیق میں بھی اور تقدیمیں بھی اپنی روایات، زبان اور معاشرے کا مذاق اور رجحانات سمجھنا ضروری ہیں۔<sup>(۴)</sup>

اسی حوالے سے پاکستانی تہذیب و ثقافت کی تعبیر و تشریح کے ضمن میں فیض احمد فیض، ڈاکٹر وزیر آغا، ڈاکٹر عبادت بریلوی کے بعض معاہدین میں یہ کوشش کی گئی کہ پاکستانی لکھنے اور تہذیب کی قدیم ترین جڑیں تلاش کی جائیں اور اس ضمن میں بر صیری کی مٹی، ہوا اور پانی کو اولیت دی جائے۔

۱۹۶۵ء اور ۱۹۷۱ء کی پاک بھارت جنگوں نے ادیبوں کی سطح پر فکری وحدت اور قومی شعور کو ابھارا۔ پاکستان میں تخلیق پانے

والي اردو اصنافِ ادب میں "پاکستانیت" کا سوال باقاعدہ اور سمجھیدہ طور پر زیر غور و بحث رہا۔ ۱۹۷۳ء کے ادب کا جائزہ لیتے ہوئے ڈاکٹر انور سدید نے لکھا۔

اس (۱۹۷۳ء) سال ادب کے بعض اساسی سوالات کو دوسرے موضوعات پر اہمیت ملی۔۔۔ اس سال ایک سوال یہ بھی اٹھا کہ ہماری تخلیقات میں پاکستانی معاشرے کی خوبیوں کی وجہ بس نہیں سکی؟<sup>(۵)</sup> ۱۹۶۵ء کی پاک بھارت جنگ نے پاکستانی ادب و ادب کو دھرتی کی محبت، ارضی و ابستگی اور اپنی تہذیب و ثقافت کا احساس دلانے کے ساتھ ساتھ قومی وحدت و اتحاد کی راہ بھی دکھادی۔ ستر (۷۰) کی دہائی کے رسائل و جرائد میں پاکستانی غزل پر نسبتاً زیادہ نگاہ مرکوز کی گئی۔ پاکستانی غزل کی فکری خصوصیات، فنی روایوں اور تہذیبی و ثقافتی رسمات کا مطالعہ کیا جانے لگا۔ پاکستان میں تخلیق ہونے والے اردو غزل اس دور میں اپنی الگ شناخت قائم کرنے کے مراحل سے گزر رہی تھی۔

پاکستان میں تخلیق ہونے والی غزل اپنے ساتھ لائے ہوئے تاثرات سے پند چھڑانے کے لیے لاہور، کراچی، راولپنڈی، سرگودھا اور پشاور میں تجربے کے مراحل سے گزرتی رہی ہے۔ یہ غزل نئی سوچ کا پیغام تھا جس نے جاوداں حالی میں زندہ رہ کر ایک جسم حقیقت کا زور پ دھارا اور اپنے ابدی احساسِ تخلیق کو کلائیکی نظریاتی اور رومانی غزل کے مقابلے میں منفرد بن کر ثابت کیا کہ مستقبل کا ذائقہ اسی غزل کا مر ہوں منت ہو گا۔<sup>(۶)</sup>

سماٹھ اور ستر کی دہائیوں کی پاکستانی اردو غزل ایک طرف کلاسیک غزل کی روایت سے اکتساب فن کرتی رہی اور دوسری طرف پاکستانی سماج کے سماجی اور معاشی اتار چڑھاؤ کی عکاسی بھی کرتی رہی۔ اس لحاظ سے یہ عہد غزل کا تغیراتی عہد تھا۔ بہت سے شاعروں نے عصری تقاضوں کے ساتھ ساتھ اپنی ذات کو بھی دیکھا جو غنوں اور دکھوں میں گھری ہوئی تھی۔ اس عہد نے پاکستانی اردو غزل میں "یہ، وہ اور تو کے کردار متعارف کرائے جس سے ہماری باطنی شخصیت ابھر کر سامنے آئی۔" ہم اس عہد کو غزل کا نفسیاتی دور کہہ سکتے ہیں۔<sup>(۷)</sup>

قیام پاکستان کے چند برس بعد تخلیق پانے والی پاکستانی غزل میں بعض روایتی اور موہوم مفہوم کے خلاف روزہ عمل بھی ظاہر ہوا۔ اس تحصیل سے نجات پانے، جاگیر دارانہ نظام سے چھٹکارا حاصل کرنے اور سماجی و معاشی مساوات قائم ہونے کے خواب قیام پاکستان کے بعد شرمندہ تعمیر ہوتے ہوئے تو پاکستانی اردو غزل نے اپناروزہ عمل ظاہر کیا۔ اس اعتبار سے "پہلا شدید رد عمل جو پاکستان بننے کے بعد غزل میں رومنا ہوا تھا وہ شکنی کا تھا"۔<sup>(۸)</sup>

پاکستانی غزل گوئی کی تفہیم و تشریح کا سلسلہ بھی سماٹھ اور ستر کی دہائیوں میں باقاعدہ طور پر شروع ہوا۔ متعدد ادبیوں اور نقادوں نے ناصر کا ظمی، فیض احمد فیض، منیر نیازی، اقبال اور دیگر شعراء کے غزلیے کلام کی تشریح و توضیح کا ادبی فریضہ انجام دینا شروع کیا۔ یہ تشریحی و توضیحی مضامین ملک کے مؤقر ادبی رسالوں مثلاً رس، اوراق اور فنون اور ادبی دنیا وغیرہ میں چھپ کر تفہیم غزل میں اپنا کردار ادا کرنے لگے۔ ناصر کی غزلیات کا تجربیاتی مطالعہ بھی اس دور کا ایک ضمنی گر مضبوط رجمان رہا۔ ڈاکٹر سجاد باقر رضوی کا مضمون "ناصر کا ظمی ایک جائزہ" اس سلسلے کی ایک کڑی ہے۔ اس میں مصنف نے ناصر کی غزلوں کا مزاج، رومانوی عنانصر کی کار فرمائی، اس میں

کار فرمائی روئے سمجھی امور ناقدانہ اور مدد سانہ نقطہ نظر سے زیر بحث لائے ہیں۔  
ناصر کاظمی کی شاعری میں جذبہ و احساس واضح نہیں ہے۔ وضاحت سے زیادہ تاثر ہے۔ یہ سمجھی رومانوی مزاج کی دین  
ہے۔۔۔ ان کے رومانی مزاج کی ایک خصوصیت یہ بھی ہے کہ کوئی کیفیت مستقل نہیں رہتی۔ تون مزاج ایک موڑ سے دوسرے موڑ  
میں ہمہ وقت ڈھلتی رہتی ہے۔<sup>(۴)</sup>

فتن رویوں کے لحاظ سے کلام ناصر کا جائزہ لیتے ہوئے مصنف نے ان کے کلام میں تاثرات کے ساتھ ساتھ معنی پر زور اور جذبہ  
واحساس کی شناخت جیسے امور کی نشاندہی بھی کی ہے۔

ہاں اے سکوتِ تشنگنی درد پچھ تو بول

کائنے زبان کے آپ سخن کو ترس گئے

وہ رنگ دل کو دیئے ہیں لہو کی گردش نے

نظر اٹھاؤں تو دنیا نگار خانہ لگے

ناصر کے ہاں پچاس کی دہائی میں اس رنگ کا ظہور مصنف کے مطابق انھیں لکھنؤی شعری روایت کے فتنی روئے کے قریب  
کر لیتا ہے۔<sup>(۱۰)</sup>

ڈاکٹر سجاد باقر رضوی کے مضمون کے بعد مظفر علی سید کا وہ تجربیاتی مطالعہ جو انھوں نے ناصر کی ایک غزل کے حوالے سے کیا  
قابل توجہ ہے۔ "رہ نور دیباں غم" کے عنوان سے ناصر کی غزل کا یہ تجربیہ ناصر پر عملی تقدیم کی ایک بہترین صورت ہے۔ اسی غزل کا  
تجزیہ کیا گیا ہے جس میں ۱۲ (بارہ) اشعار ہیں اور مطلع یہ ہے:

رہ نور دیباں غم صبر کر صبر کر

کارواں پھر ملیں گے بہم صبر کر صبر کر

اس غزل کا مرکزی نکتہ سمجھنے کے لیے ناصر کا وہ اصول یاد رکھنا ہو گا جس کے تحت غزل میں مقصود کلام کی نشاندہی روایف  
کے ذریعے کی جاتی ہے۔<sup>(۱۱)</sup>

متذکرہ بالا غزل کی روایف "صبر کر صبر کر" روایتی اور عجمی تصوف کے عاجزانہ صبر کی تلقین نہیں کرتی بلکہ بدلتے حالات  
میں اپنا فیصلہ ذرا سوچ سمجھ کر کرنے اور کسی قسم کی جلد بازی کا شکار نہ ہونے کی راہ دکھاتی ہے۔<sup>(۱۲)</sup>

غزل کے مطلع میں مذکور "رہ نور دیباں غم" کا مخاطب کون ہے؟ اس سوال کا جواب تجربیہ نگارنے یوں دیا ہے:  
ملک کا کوئی بھی شہری جو حالات کے نئے موز پر سخت مشکل میں ہے اور ایسے محسوس کرتا ہے جیسے کارواں سے پچھڑ کے رہ گیا ہو یا خود  
شاعر اپنے آپ سے مخاطب ہے۔ یقیناً دونوں یہی وقت اس غزل کے راوی بھی ہیں اور مخاطب بھی۔<sup>(۱۳)</sup>

شہر اجڑے تو کیا، ہے کشاوہ زمین خدا

اک نیا گھر بنائیں گے صبر کر صبر کر

نے گھر کی تعمیر کا خواب گویا کہ ۱۹۷۰ء سے ۱۹۸۷ء تک تو شرمندہ تعمیر نہیں ہو پایا۔ چنانچہ ناصر کے بیہاں اب بھی یہ خواب اپنی پوری شدت کیسا تھے نمود کر رہا ہے۔ اس نے گھر کی آرزو دراصل ایک نیا پاکستان تعمیر کرنے کی خواہش ہے یا عمومی معنوں میں ایک اجتماعی تمناجس کے پس منظر میں ہجرت کے زمانے کی تباہی کی تصویریں دل شاعر پر نقش ہیں۔<sup>(۱۳)</sup>

اس دور کی پاکستانی اردو غزل میں علامتی رجحان بھی ابھر آیا۔ مصطفیٰ زیدی، عدیم ہاشمی، جمیل یوسف، وزیر آغا اور سلطان رشک وغیرہ کے بیہاں یہ رجحان دیکھا جا سکتا ہے۔

دن ڈھل چکا تھا اور پرندہ سفر میں تھا

سارا ہو بدن کارواں مشت پر میں تھا

(وزیر آغا)

سوچیں تھکی ہوئی ہیں کڑی دھوپ پر پر ہے

اب کیسے طے کریں کہ کہہ جانا چاہیے

(سلطان رشک)

یہ شاعری فکری اور علامتی ہونے کے ساتھ ساتھ جدید بھی ہے کیوں کہ اس عہد میں غزل صورت و معانی سے آشنا ہوئی اور شخصیت کی تصویر کے تمام رنگ لے کر پیش منظر میں موجود ہی۔ جدید غزل کسی مخصوص عمل اور محدود واقعے میں قید نہیں بلکہ "وہ نئے لمحے، نئے تیوار اور نئی کاٹ کے ساتھ اپنا تانا بنا بنا تائی ہے۔"<sup>(۱۵)</sup>

قیام پاکستان کے تھوڑے ہی عرصے بعد اردو کلاسیک شعراء وادباء کی تخلیقات کو سماجی، تہذیبی، تاریخی، ثقافتی اور سیاسی پس منظر میں سمجھنے کا رجحان پیدا ہوا۔ ۱۹۶۳ء کے "نیا پیام" میں جو کہ لاہور سے محمد اکرم کی زیر ادارت چھپتا تھا شاعری اور سیاست کے باہمی ربط و عدم ربط کے سلسلے میں ظفر ادیب کے احسان داش کو لکھنے گئے ایک مطبوعہ خط میں کچھ سوالات اٹھائے گئے ہیں۔ سوالات بنیادی طور پر تو اردو تقدیم اور سیاست سے متعلق ہیں تاہم تقدیم غزل بھی اس کے ذیل میں آجائی ہے "کیا شاعر کا سیاست سے الگ رہنا ضروری ہے؟ کیا شاعر کی سیاست سیاسی لیڈروں کی سیاست سے الگ نہیں ہوتی؟"<sup>(۱۶)</sup>

ان سوالات کے جوابات بھی اسی مکتب میں فراہم کیے گئے ہیں۔ شاعر سیاست سے الگ نہیں رہ سکتا اور اسے الگ رہنا بھی نہیں چاہیے ورنہ اس کے شاعر ہونے پر حرف آجائے گا۔ اسکی سیاست عام سیاست سے مختلف ہوتی ہے۔ وہ صرف انسانیت سے محبت کرتا ہے اور اسی سے اپنی وفاداری نجاتاتا ہے۔<sup>(۱۷)</sup>

ترقی پسند تحریک کے زیر اثر فروغ پانے والے مارکسی طرز تقدیم کے تحت ادیب و فکار کے ذوقی، انفرادی، نفسیاتی اور اس کے عہد کے سیاسی حوالوں سے ادب پارے کا تجزیہ کرنے کا رجحان تیز ہو گیا۔ فنکار کی تخلیق کی روشن تک پہنچنے کے لیے اس کے خارجی، سماجی اور تاریخی اسباب و عوامل بھی اہمیت اختیار کر گئے۔ یہی وجہ ہے کہ بیسویں صدی کے ربع دوم سے کلاسیک شناسی کو فروغ ملا۔ مارکسی ادیبوں اور نقادوں نے اب یہ محسوس کیا کہ:

کلاسیک ادب کا مطالعہ ہمارے موجودہ اور گزشتہ زمانوں کے درمیان ایک مضبوط تہذیبی رشتہ کا کام دیتا ہے۔ اس کے مطالعے کے بغیر کوئی مارکسی ناقد اپنے جمالیاتی ورثے، گزری ہوئی جماعتوں کی نفیات، مثالی کرداروں اور لسانی معیاروں سے واقف نہیں ہو سکتا۔<sup>(۱۸)</sup>

یہی وجہ ہے کہ میر، ولی، مومن، نظیر اکبر آبادی، آتش، مصطفیٰ اور دیگر کلاسیک شعراء کو تاریخی تناظرات میں سمجھنے کا رجحان بہت تیزی سے بڑھنے لگا۔

پاکستانی غزل کا تجزیہ کلاسیک اردو غزل کے فکری اور فنی روایوں کے تناظر میں کرنے کا رجحان نیز عہد حاضر کی ادبی تحریکات کا تجزیاتی مطالعہ کرنے کا رویہ بھی ان دہائیوں میں نظر آتا ہے۔

"نیادور" کراچی میں سلیم احمد نے ایک مضمون "حالی سے لامساوی انسان تک" لکھا جس میں الاف حسین حالی سے ۱۹۷۳ء تک کی اردو غزل کا تجزیہ کرتے ہوئے لکھا کہ:

"۳۷ء کے بعد غزل کا جو دور شروع ہوتا ہے وہ چھوٹی بڑی تبدیلیوں کے ساتھ ۳۷ء تک پہنچتا ہے۔ وہ محسوساتی انسان کا دور ہے۔"<sup>(۱۹)</sup>

اس دور کے جرائد میں "لسانی تشكیلات کی تحریک" بھی زیر بحث و تبصرہ رہی۔ اس تحریک کے تحت اردو نظم و غزل کی روایتی اور مروجہ زبان کے موجودہ ڈھانچے میں توڑ پھوڑ کرنے کا رجحان بھی پہنچنے لگا۔ افتخار جالب کی اس موضوع پر مرتب کردہ کتاب "نئی شاعری" میں شامل خود اپنی کامقالہ "لسانی تشكیلات" اس سلسلے میں قابل مطالعہ ہے۔ اس مقالے پر تقدیمی تبصرہ کرتے ہوئے جابر علی سید نے "لسانی تشكیلات" کے مفہوم کی اصلیت اور واقعیت سے افتخار جالب کو ناواقف قرار دیتے ہوئے یوں وضاحت کی۔

جالب صاحب بنی بناۓ زبان کا درست تصور نہیں رکھتے۔ روایت اور بخات کا صحیح مفہوم نہیں جانتے۔ یہ صحیح مفہوم غالب، اقبال اور ن۔ م راشد کی خلاقانہ زبان کا مفہوم ہے۔ لسانی تشكیلات کا صحیح مفہوم بھی یہی ہے۔<sup>(۲۰)</sup>

سلیم احمد نے کلاسیک غزل کی فکری روایت کے تناظر میں لسانی تشكیلات کی تحریک کا تجزیہ کرتے ہوئے اس تحریک کی کوکھ سے جنم لینے والے انسان کو ایک تحریکی انسان کے ظہور سے تعمیر کیا ہے۔ لسانی تشكیلات کے زیر اثر پاکستانی اردو غزل نے جس انسان کے خطوط خالی ابھارنے کی سعی کی وہ انسان دراصل:

انسانوں کی ان (محسوساتی، جذبیاتی اور منطقی) تمام شکلوں میں مایوس ہو کر جو پچھلے سو سال میں ظہور پذیر ہوئیں اب صرف توڑ پھوڑ پر اتر آیا ہے۔ وہ ہر موجودہ رویے کے خلاف ہے اور اپنے تخلیقی عمل کے ذریعے انسان کی ہر شکل کی تحریک کرنا چاہتا ہے۔<sup>(۲۱)</sup>

سماں اور ستر کی دہائیاں جہاں ایک طرف بالعموم مختلف تقدیمی نظریات اور دبتانوں کے باہمی کشمکش کی دہائیاں بیس وہاں بالواسطہ طور پر بعض الفاظ کو تقدیمی اصطلاحوں کے طور پر بے دھڑک استعمال کا دورانیہ بھی ہیں۔ جدید، جدیدیت، اظہاریت، ہیئت، مواد، اسلوب، جمالیات، شعور، لاشعور جیسے تقدیمی الفاظ اور اصطلاحات کا استعمال اور ان کے معنی و اطلاق کا سلسلہ بھی جرائد و رسائل کی زینت بتا رہا۔ اگرچہ ان اصطلاحات میں سے بیشتر کا بنیادی تعلق نظم سے ہے لیکن غزل کے حوالے سے بھی بعض اوقات ان کو

استعمال کیا جاتا ہے۔

اس ضمن میں شہزاد احمد کا مضمون "اردو غزل کے جدید تر رجحانات" اس لیے اہم ہے کہ اس میں مصنف نے اصطلاح "جدید غزل" کا اطلاق ۱۹۶۷ء کے بعد پاکستان میں تخلیق ہونے والی غزل پر کرتے ہوئے لکھا ہے:

شاعری کی جس بیان کو ہم جدید غزل کا نام دیتے ہیں وہ پاکستان بننے کے بعد معرض وجود میں آئی تھی۔ دوسرے لفظوں میں یہ بھی کہا جاسکتا ہے کہ اپنے مزاج کے لحاظ سے یہ غزل غالباً پاکستانی افکار کا مجموعہ ہے۔<sup>(۲۲)</sup>

ڈاکٹر ابوالحیر کشفی کا ایک مضمون ایسی ہی بعض ادبی اور تنقیدی اصطلاحات کی وضاحت پر مشتمل ہے۔ لفظ "اسلوب" پر لفظی

اور معنوی لحاظ سے بحث کے بعد اس نتیجے پر پہنچے ہیں:

کوئی مصنف اپنی بات کس طرح کہتا ہے۔ بھی "کس طرح" اس کا اسلوب ہے۔ یعنی الفاظ کا انتخاب، جملوں کی

ساخت، صنائع وبدائع، نثر کا آہنگ، شعر کا ترجم، آوازوں سے نقش گری۔۔۔ یہ چیزیں اسلوب کی شیرازہ بندی کرتی ہیں۔<sup>(۲۳)</sup>

"اظہاریت" Expressionism دراصل بیسویں صدی کے آغاز میں جرمنی سے شروع ہونے والی ایک ادبی تحریک کا نام ہے۔ اسے ایک ادبی اصطلاح کے طور پر بھی برداشت گیا اور تنقید کے حوالے سے اس کی حسب علم و مطالعہ وضاحتیں بھی کی جاتی رہیں مثلاً: اظہاریت عمل کی کئی سطحیوں، اچانک اور اضطراری عمل، تخیل کی جادو گری، خوابوں کے سلسلے اور اعصاب زدہ یا کسی دباؤ میں مبتلا کرداروں کی پیشکش کا وسیله ہے۔ اس میں خود کلامی یا اکھڑی اکھڑی زبان کو بھی استعمال کیا جاتا ہے۔<sup>(۲۴)</sup>

"جدیدیت" کی اصطلاح کا پرچار اور رواج بھی ساٹھ اور ستر ہی کی دہائیوں میں خوب ہوا۔ غلام حسین اظہر اور شہزاد منظر

وغیرہ اپنے مضامین میں اس کے معنی و مفہوم کی وضاحت کرتے نظر آتے ہیں۔

اس وقت جدیدیت کی جو اصطلاح مردوج ہے وہ دراصل ماڑن ازم کے مفہوم میں مردوج ہے۔ اس (جدیدیت) سے مراد کسی دور کے ادب میں ندرتِ فکر یا جدت طرازی نہیں بلکہ اس سے مراد بالکل نیا فکر و خیال اور بالکل نیاطر زِ اظہار ہے جو نہ صرف معنوی اعتبار سے نیا ہو بلکہ اسلوب اور ڈکشن کے اعتبار سے بھی نیا۔<sup>(۲۵)</sup>

ان دو دہائیوں میں مختلف ادبی تنقیدی مکاتب کی فکری و فنی اساس سے استفادہ کرتے ہوئے پاکستانی غزل اور غزل گوؤں پر تو پھیجی نوعیت کے مقالات و مضامین چھپتے رہے۔ اس ضمن میں ادبی جریدہ "فون" کا "جدید غزل نمبر" (۱۹۶۹ء) تنقید غزل کے حوالے سے اہم مضامین و موضوعات کا حامل رہا۔ اس غزل نمبر میں شامل درج ذیل مضامین اہم ہیں: ڈاکٹر حنفی فوق کا مضمون "اردو غزل کے نئے زاویے"؛ مجتبی حسین کا مضمون "بیاض پر ایک نظر"؛ سید جابر علی جابر کا مضمون "جدید نظم جدید غزل اور جدید طرزِ اظہار"؛ احتفاظ الرحمن کا "واحد متكلم کا شاعر" اور سلیم احمد کا مضمون "جدید غزل"۔ مجموعی طور پر ان مضامین میں تنقید غزل کے ان جملہ مباحث کو زیر بحث لایا گیا ہے جو ان دو دہائیوں میں ادبی افت پر چھائے رہے۔ شعر اکے کلام میں استعمال شدہ الفاظ و تراکیب کا تنقیدی تجزیہ

کرنا، مخصوص علامتوں کی وضاحتیں کرنا، انسانی تغیرات کا جائزہ لینا اور اسی تناظر میں عصر حاضر کی تفہیم و توضیح کرنا اس دور کی تقيید غزل کا ایک نمایاں پہلو رہا۔

مجتبی حسین نے سلیم احمد کی "بیاض" میں شامل غزلوں کا تجزیہ کرتے ہوئے ان کے بیہان استعمال شدہ بعض الفاظ مثلاً بھاء، قرض، ادھار، اجرت، ٹھیکاء، دھندا، نفع، مزدوری وغیرہ کے حوالے سے لکھا ہے کہ:

ان سے "قطعیت اور شدت کے ساتھ نئی کاروباری دنیا پری بے نقاب تاجر انہ ذہنیت کے ساتھ ابھرتی ہے" (۲۱) علاوہ ازیں کلاسیک شناسی کی ضرورت و اہمیت کا احساس کرتے ہوئے میر، غالب، ولی، مومن، اکبر اللہ آبادی، نظیر اکبر آبادی، بہادر شاہ ظفر جیسے شعرائے غزل پر عمرانی، مارکسی اور تاریخی نقطہ ہائے نظر کی حامل تقيیدی کاوش شیں ہوتی رہیں۔

یہ تمام بحثیں ادبی رسائل و جرائد کی زیست بنتی رہیں۔ اس کے ساتھ ساتھ غزل اور جدید غزل کی فکری اور فنی تفہیم کا سلسلہ بھی جاری رہا۔ غزل کی فنی مبادیات پر مضامین لکھے گئے۔ غزل اور عصر حاضر کے تناظر میں لکھے گئے مضامین اور نئی غزل کی فکری و فنی خصوصیات کو واضح کرنے کے ضمن میں سلیم احمد کے مضامین "جدید غزل" اور "غزل اور رد عمل"، ڈاکٹر شید احمد کا مضمون "نئی غزل" ایک جائزہ، ڈاکٹر سید عبداللہ کا مضمون "غزل"، فیض احمد فیض کا مضمون "جدید فکر و خیال" کے تقاضے اور غزل "قابل توجہ" ہیں۔

ان مضامین میں جدید غزل یعنی پاکستان میں لکھی جانے والی غزل کے فکری رویوں کی تشریح بھی کی گئی ہے اور فنی سطح پر آنے والی تبدیلیوں کی نشاندہی بھی۔ کلاسیک غزل گوؤں کی غزلیات کو ان کے عہد کے سماجی اور خارجی حالات کے تناظر میں سمجھنے کی کوششیں بھی جاری رہیں۔ کلاسیک شعرائے غزل کی تفہیم کے ضمن میں تہذیب و ثقافت کے عضر کو بھی نمایاں طور پر پیش نظر کھا گیا۔ اس حوالے سے ڈاکٹر عبادت بریلوی کے ولی، آتش اور میر پر لکھے مقالات ملاحظہ کیے جاسکتے ہیں۔ کلاسیک شناسی کے حوالے سے اس دور میں جور جان نمایاں رہا یہ ایک لحاظ سے ترقی پسند تحریک کی حقیقت پسندی اور ادب و سماج کے گھرے ریط باہم پر زور دینے کا اثر بھی کہا جا سکتا ہے۔ متذکرہ بالا تمام رجحانات نے اس دور کی تقيید غزل کو امکانات و ابحاث کی ایک وسیع دنیا کی طرف دھکیل دیا۔ اس دور میں پاکستانی اردو غزل کو دیکھنے، جانچنے اور پر کھنے کے لیے متعدد زاویے بروئے کار لانے کی گہما گہمی سی کیفیت رہی۔

### حوالہ جات

- ۱۔ آفتاب احمد، ڈاکٹر، اردو ادب تفہیم کے بعد (مضمون)، مشمولہ: اشارات، مکتبہ دانیال، کراچی، اشاعت اول ۱۹۹۶ء، ص ۱۷
- ۲۔ سید عبداللہ، ڈاکٹر، اردو ادب میں پاکستانیت کا مسئلہ (مضمون)، مشمولہ: ادب و فن، مغربی پاکستان اردو اکیڈمی، لاہور، طبع اول ۱۹۸۷ء، ص ۲۱
- ۳۔ ماہر القادری، مولانا منظور حسین، پاکستانی ادب کیا ہے؟ (مضمون)، مطبوعہ: خیابان (خاص نمبر)، شعبۂ اردو پشاور یونیورسٹی، شمارہ: ۵، دسمبر ۱۹۶۳ء، ص ۷۷

- ۳۔ خورشید مرزا، بیگم، تقيید بھی تخلیق ہے (مضمون)، مطبوعہ: ساقی (ماہنامہ)، جلد ۵، شمارہ ۳، مارچ ۱۹۶۷ء، ص ۵
- ۴۔ انور سدید، ڈاکٹر، اردو ادب کا ایک سال: ۱۹۷۳ (جائزہ)، مطبوعہ: اوراق (ماہنامہ)، لاہور، جلد: ۱۰، شمارہ: ۳، فروری، مارچ ۱۹۷۳ء، ص ۷۲
- ۵۔ رشید نثار، پاکستان میں جدید اردو غزل (مضمون)، مطبوعہ: اوراق (ماہنامہ)، لاہور، شمارہ خاص، جولائی، اگست، ۲۰۱۹ء، ص ۲۰۱
- ۶۔ ایضاً، ص ۲۰۳
- ۷۔ شہزاد احمد، اردو غزل کے جدید ترجمات (مضمون)، مطبوعہ: فون (ماہنامہ) لاہور، جلد ۱۳، شمارہ: ۱، جون جولائی ۱۹۷۱ء، ص ۵۶
- ۸۔ سجاد باقر رضوی، ڈاکٹر، ناصر کاظمی ایک جائزہ (مضمون)، مطبوعہ: فون (ماہنامہ)، لاہور، جلد: ۱۵، شمارہ: ۱، ۲، جون جولائی ۱۹۷۲ء، ص ۳۸
- ۹۔ ایضاً، ص ۳۹
- ۱۰۔ مظفر علی، سید، رہ نور دیباں غم (مضمون)، مطبوعہ: فون (ماہنامہ) لاہور، جلد: ۱۱، شمارہ: ۳، ۵ ستمبر، اکتوبر، ۱۹۷۳ء، ص ۱۲۲
- ۱۱۔ ایضاً، ص ۱۲۲
- ۱۲۔ ایضاً، ص ۱۲۳
- ۱۳۔ ایضاً، ص ۱۲۴
- ۱۴۔ ظہیر کاشمیری، مارکسی تقيید (مضمون)، مطبوعہ: اوراق (ماہنامہ)، لاہور، جلد: ۱۰، شمارہ: ۲، ۳، فروری، مارچ ۱۹۷۳ء، ص ۲۰۶
- ۱۵۔ ظہیر کاشمیری، ادیب شاعر اور نقاد (مکتوب بنام احسان دانش)، مطبوعہ: نیا پیام (پندرہ روزہ)، لاہور، جلد ۲، شمارہ ۳، کلیم فروری ۱۹۶۳ء، ص ۹
- ۱۶۔ ایضاً، ص ۹
- ۱۷۔ ظہیر کاشمیری، مارکسی تقيید (مضمون)، مطبوعہ: اوراق (ماہنامہ)، لاہور، جلد: ۱۰، شمارہ: ۲، ۳، فروری، مارچ ۱۹۷۳ء، ص ۲۲۹
- ۱۸۔ سلیم احمد، حالی سے لامساوی انسان تک (مضمون)، مطبوعہ: نیا دور (ماہنامہ)، پاکستان کلچرل سوسائٹی کراچی، شمارہ: ۲۱، ۲۲، جولائی ۱۹۷۳ء، ص ۱۷
- ۱۹۔ جابر علی، سید، لسانی تشكیلات (مضمون)، مطبوعہ: فون (ماہنامہ) جلد ۱۳، شمارہ: ۱، ۲، جون و جولائی ۱۹۷۱ء، ص ۳۵

- ۲۱۔ سلیم احمد، حالی سے لامساوی انسان تک (مضمون)، مطبوعہ: نیا دور (ماہنامہ)، پاکستان کلچرل سوسائٹی کراچی، شمارہ: ۲۱، ۲۲، جولائی ۱۹۳۷ء، ص ۱۷
- ۲۲۔ شہزاد احمد، اردو غزل کے جدید تر رجحانات (مضمون)، مطبوعہ: فنون (ماہنامہ) لاہور، جلد ۱۳، شمارہ: ۱، ۲، جون جولائی ۱۹۷۱ء، ص ۲۹
- ۲۳۔ ابوالخیر کشفی، ڈاکٹر، ادبی اور تقيیدی اصطلاحات (مضمون)، مطبوعہ: فنون (ماہنامہ)، لاہور، جلد: ۱۲، شمارہ: ۴، ۵، اپریل، مئی ۱۹۷۳ء، ص ۳۰
- ۲۴۔ ایضاً، ص ۵۷
- ۲۵۔ شہزاد منظر، جدیدیت (مضمون)، مطبوعہ: اوراق (ماہنامہ) لاہور، جلد: ۱۰، شمارہ: ۲، ۳، فروری، مارچ ۱۹۷۳ء، ص ۲۱۶
- ۲۶۔ مجتبی حسین، بیاض پر ایک نظر (مضمون)، مطبوعہ: فنون (جدید غزل نمبر)، جنوری ۱۹۶۹ء، ص ۳۱۷